

Sittin sena ilu IN-NAXXAR F'LUTTU GHAL ULIEDU

Il-Polemika fuq il-loghob tan-nar fil-festi, mhux illum biss kienet, iżda ilha ġeġja żmien. Mhux illum biss hawn min ma jaqbilx mal-loghob tan-nar, iżda anke dari, u wara xi nċident fxi kamra tan-nar kienet tqum polemika fil-gazzetti. L-istess kien ġara sittin sena ilu, wara li kienet splodiet wahda mill-kmamar tan-nar fin-Naxxar, u halliet hames vittmi fl-aħjar żmien ta' hajjithom.

Kien il-Ħadd, 14 ta' Ġunju, 1936 fl-4.30 ta' wara nofs in-nhar, meta s-skiet li kien idawwar dan ir-raħal, ġie miksur minn splużjoni qawwiya li heżżet ir-raħal. Ħafna hasbu li kienet wahda mill-isparaturi li ta' sikwit kienu jinstemghu dik il-ħabta, minħabba l-manuvri li kienu qeghdin isiru mill-militar Inġliż. X'uhud meta raw id-daħna li kkawżat l-isplużjoni u minn fejn kienet tiela, fehmu li kienet taret il-kamra tan-nar. Din kienet qalb l-ghelieqi f'ta' l-"Għaqba" n-naħa tas-Simblija. Biex wiehed jifhem aħjar dan il-post jiġi ma ġenb fejn illum hemm l-iskola Sekondarja u Teknika, fuq ir-riħ tal-wied ta' l-Iklin. Skond xi whud li kienu fil-qrib, l-ewwel deħru l-ilsna tan-nar li kkaġunaw shaba hoxna sewda u wara sehħet l-isplużjoni.

In-nies flimkien mal-Kappillan Dun Manwel Micallef, li kien laħaq kappillan fl-1934, u l-kuntistabbli Briffa grew fuq il-post, biex jagħtu l-ewwel għajnunna b'periklu għal hajjithom. Il-herba li sabu quddiemhom kienet kbira. Il-kamra ġiet imġarrfa kwazi kollha, għajr għal parti n-naħa tal-lemin, fejn kien hemm il-bieb tad-dħul. It-travi tal-hadid ġew imtajra mal-hamsin jara l-bogħod, ċnagen, injam u biċċiet tal-materjal li bih jinħadem in-nar, fferrxu fit-triqat u fl-ghelieqi. Il-kobor tal-isplużjoni deher mill-fatt li l-istatwa tal-qalb ta' Ġesu' li kienet għada kif tqegħdet f'nofs iċ-ċimiterju l-ġdid, li kien tbierek fil-31 ta' Marzu 1935, tkissret flimkien ma' għadd ta' twieqi fil-bini tal-qrib. L-eqreb bini kien 130 pied il-bogħod. Bil-hidma u l-qlubija li wera l-kuntistabbli Briffa, li ġie mfahhar mir-reporter ta' "Il-berka" li kien fuq il-post, flimkien ma' nies oħra, bdew iqalbu qalb it-tifrik, għall-vittmi.

Fuq il-post mar it-tabib distrettwali Dr. Vella, li assista mal-feruti li bdew herġin minn taħt it-tifrik. Dawn kienu sebgha li malajr ġew mehuda l-isptar Ċentrali l-Furjana. Il-feruti kienu Mose' Galea ta' 29 sena (ta' Dextin), Karmnu Galea ta' 26 sena (ta' Ħadidu), Salvator Quattromani ta' 19-il sena (ta' Campletta), Ġużeppi Falzon ta' 20 sena (ta' Klara), Karmnu Borg ta' 40 sena (ta' Bejbet), Emmanuel Agius ta' 22 sena (tal-Bonu'), u Patist Falzon ta' 22 sena (ta' Klara). Meta feruti ddaħhlu l-isptar ġew ikkurati mill-Professur Pietru Pawl Debono u t-Tabib Victor Tabone. Ħafna kienu qed ibatu minn xokk kbir, barra l-ġrieħi ta' hruq ma' ġisimhom kollu. Xeni ta' qsim il-qalb kienu jidhru hdejn l-isptar mill-qraba tal-vittmi, li marru magħhom, u li kienu fuq ix-xwiek jistennew il-verdett tat-tobba.

In-niket kompli jikber, meta minn taħt it-tifrik harġu l-ewwel vittma, Giovanni Falzon ta' 17-il sena li jiġi hu Ġużeppi u Patist, li kien mar flimkien ma' Pietru Falzon jiehdu l-kafe' lill-haddiema, meta sehħet l-isplużjoni u baqa' mejjet. Kif jirriżulta fir-rapport ta' l-inkjesta, waqt it-traġedja fil-kamra kien hemm jaħdmu għaxar persuni. It-tnejn li ma ġralhom xejn kienu Vincenzo Gauci u Pietru Falzon (ta' Luqa). Mill-ewwel il-pulizija bdiet il-hidma tagħhom. Il-Kummissarju tal-Pulizija Salvatore Galea, flimkien mal-kap tas-CID Joseph Axisa ġew fuq il-post u bdew mill-ewwel l-istħarriġ tagħhom. Magħhom kien hemm ukoll is-Supretendent Alex Borg Cardona li ċempel lill-maġistrat Dr. F. Wirth biex jagħrfu bl-incident. Il-pulizija ma halliet lil hadd jersaq lejn il-post tad-disgrazzja. L-isplużjoni nsterngħet minn ħafna rħula u kif xterdet l-aħbar xi nies kurjużi, ġew in-Naxxar jaraw il-post tad-disgrazzja. Fis-6.40 ta' filgħaxija l-maġistrat Dr. Francesco Wriħ flimkien ma' l-iskrivan Edward Axiak Mifsud, is-Supretendent Borg Cardona, u membri oħra tal-Pulizija għamlu l-aċċess, fejn il-Maġistrat innota li qalb it-tifrik kien għad hemm jaqdbu fjammi tan-nar. Ġie maħtur il-perit Charles Cumbo biex jagħmel pjanta tal-post, u jagħti t-tagħrif meħtieġ. Inghatat ukoll ordni biex jingabru l-murtali mxerdin fl-egħlieqi.

Id-dieqa u s-swied il-qalb kiber meta fl-isptar dak in-nhar fit-tard miet Salvatore Quattromani. L-għada t-Tnejn 15 ta' Ġunju mietu Manwel Agius u Karmenu Borg, li kien mizzewweg u halla hames f'iffal fosthom tarbija tat-twelid. Meta l-gvernatur ta' dak iż-żmien, Sir Charles Bonham Carter, li kien gvernatur bejn is-snin 1936 u l-1940, semgħa bid-disgrazzja baġħat lill-Ajġutant tiegħu, il-Kaptan Edgar J. Salomone jwassal il-kondoljenzi lill-familji tal-vittmi. B'hekk it-Tnejn 15 ta' Ġunju filgħodu Salamone flimkien mal-Kappillan, it-Tabib Vella u s-supretendent tal-pulizija żaru d-djar tal-vittmi. Wara għamel l-istess il-Maġġur E.J. Briffa de Piro, Assistent Segretarju tal-Gvern f'isem il-Lient Governor Sir Harry Luke.

It-Tlieta, 16 ta' Ġunju, kien jum li fih in-Naxxarin sellmu għall-aħħar darba lil erbgha minn shabhom, li tant feruhom fil-festa tal-Vitorja bil-loghob tan-nar li kienu jaħdmu. Fil-hamsa ta' wara nofs in-nhar beda l-funeral mill-Isptar Ċentrali. Wara t-twiebet kien hemm il-karozzi tal-familjari u qraba, bil-kripp iswed. Minn fejn għaddew


il-Furjana, il-Hamrun u B'Kara kienu jidhru gruppi ta' nies iharsu soghbiena. Fis-sitta u kwart, il-funeral wasal in-Naxxar. Kull Naxxari li kien miġbur fil-pjazza kellu sinjal ta' vistu. Il-hwienet kellhom nofs bieba maghluqa, jew kienu maghluqin għal kollox. Il-karozzi tal-Linja u l-ftit karozzi li kien hemm kienu wkoll bil-kripp, b'sinjal ta' vistu. Wiehed irid jiftakar, li qabel il-karozzi tal-Linja kienu jipparkjaw fil-pjazza generalment hdejn dawn iż-żewġ kappelli li kienu jservu ta' mħazen, u li fil-hamsinijiet gew imwaqqa' biex infetħet Triq il-Labour. Gemgħat ta' nies ukoll minn barra r-rahall ingabru mit-triqat li jwasslu għaċ-ċimiterju. Meta l-korteo qorob lejn il-knisja, il-qniepen semmghu lehinhom kiebi li thallat mad-daqq tal-marċi funebri. Fin-Naxxar, il-funeral beda bi grupp żgħir ta' Boy Scouts quddiem. Warajhom mxiet is-Societa' Filarmonika La Pace, illum Peace Band, li daqqet marċi funebri, u l-kleru jkanta s-salmi. It-twiebet wiehed wara l-iehor merfugħa fuq l-ispallejn minn erba' rġiel akkompanjati mill-hbieb u familji jgħorru l-kuruni.

Fl-aħħar mexa l-Kappillan Dun Manwel, mal-familjari u qraba tal-vittmi, flimkien mal-folla tan-nies. Fiċ-ċimiterju sar is-servizz tal-mejtin u wara l-vittmi gew midfuna. Il-hames vittma Guzeppi Falzon kien għadu jilgħaba mal-mewt. Hu miet nhar il-Hadd 5 ta' Lulju fl-Isptar Centrali. Liju wkoll inghata funeral xieraq.

Bhalma jġri dejjem kulhadd beda jghid

Bhalma jġri dejjem kulhadd beda jghid tiegħu, ta' x'setgħa kkawża l-isplużjoni. Hafna sostnew li raġġ ix-xemx daħal f'wahda mill-kmamar u kellu effett fuq il-porvli. Ohrajn qalu li seta' ntuża' l-arbil bla ma gje mahsul. L-isplużjoni kienet qawwija, għax fil-post kien hemm mażzun, fost materjal ieħor, mas-sitt mitt murtal lesti biex jinharġu fix-xemx ha jinxfu, u li kieku numru kbir ieħor ta' murtali, ma teħdux f'post ieħor f'it taz-żmien qabel, it-tragedja kienet tkun akbar. Mid-distanza ta' fejn waqa' l-gebel, it-tkissir tal-ħġieġ u t-tħeżiż tal-bini juri li xorta kienet splużjoni qawwija, u għalkemm m'hemmx mezz li bih wiehed jista' jkun jaf bl-eżatt il-kwantita' ta' porvli u splussivi, wiehed jista' jghid li l-kwantita' kienet akbar minn dik li trid il-liġi. Il-haddiema li kienu nvoluti fit-tragedja, kienu volontiera, li kienu jaħdmu fil-ħdud u l-festi u fil-hin hieles tagħhom. Xi kultant kienu jieħdu xi hlas żgħir mill-flus li kienu jdaħħlu mill-ordnijiet li kien ikollhom. Jidher li f'din il-kamra kien isir xogħol professjonali, tant li l-permess inghata wara li l-Professur Cafarelli, esport Taljan, kien qal li l-fabbrika kienet l-unika wahda f'Malta tajba għal dan ix-xogħol, "as the only firework factory in Malta adapted to its work." Il-mejjet Carmelo Borg, li l-permess tal-kamra kien fuq ismu, kien jaf ix-xogħol tiegħu sewwa. Kien iżomm il-post nadif u organizzat, u ma kien iħalli lil hadd jidhol biż-żarbun u jpejje. Is-"Scicluna's Bank" li kien immexxi mill-markiż John Scicluna, bl-uffiċċju tiegħu f'nru. 157 Sirada Forni l-Belt Valletta, u li tnejn mill-vittmi kienu jaħdmu miegħu, kien ighinhom billi jixtrilhom għodda u dak kollu meħtieġ. Mhux xogħol għall-festa tal-Vitorja biss kienu jaħdmu, iżda kienu jsiru ordnijiet ta' xogħol għall-festi ta' rħula oħra. Tant li anke l-gvern kien jordna xogħol għall-ħtiġijiet tiegħu. Propriu fl-isplużjoni, nqerdu mitejn bomba tad-duħħan u murtali tal-hoss li kienu ordnati għall-manuvri li kellhom isiru l-Erbgħa 17 ta' Ġunju 1936.

Fir-rapport il-Maġistrat Dr. Francesco Wirth iġhid, li l-fabbrika kienet ta' 42 pied kwadru u kienet maghluqa b'ħajt għoli 12-il pied, bi lliet ikmamar interni mbegħda seba' piedi wahda mill-oħra, u fin-nofs kien hemm ġiejbja bil-hnejjiet, li bl-isplużjoni sfrondat. Fil-ġurnata tat-tragedja, f'xi l-10.30 ta' filgħaxija, il-maġistrat rnexxielu jieħu x-xhieda "in articulo mortis" ta' Carmelo Borg u b'hekk sar jaf il-kawża li tefgħet lin-Naxxar f'niket. Carmelo Borg kien qal lil Patist Falzon biex imur miegħu ha jkissru l-porvli, jirfinawh, u jnaqqasulu mill-ħxuna fil-mehrież. Il-mehrież kien jikkonsisti f'gebla tal-qawwi mħaffra xi pied diametru u pied u tlieta fond. Biss minflok Falzon mar Emmanuel Agius. Meta Borg ta daqtejn bil-lida tal-injam ġol-mehrież il-porvli ha n-nar li għamel



vampa kbira, li tajret lil Borg. Borg jahseb li l-mehriez seta' kien hemm xi tnigġis, jiġifieri billi fil-post kienet ti tkisser il-potassa bi flixxun fuq l-irhama u mbagħad tiġhadda mill-gharbiel, seta' li l-ghabra tal-potassa, r-rih ittrasportah u b'hekk tnigġes il-mehriez. Skond ix-xhieda ta' Vincenzo Gauci l-aħħar li sar dan ix-xogħol kien nhar Corpus Christi fil-11 ta' Ġunju, u li ma jiftakarx li wara dax-xogħol, il-post ġie miknus u maħsul kif soltu jsir. Il-kawża li ġagħlet lil post jaqbad f'daqqa kienet, li kien hemm kwantita ta' murtali.

Fix-xhieda tiegħu Borg jahseb li kien hemm bejn is-sitt mija u s-seba' mitt murtal, li bejn wieħed u iehor kienu jikkonsistu f'200 murtal lesti għall-konsenja, kaxxa murtalett, tnejn jew tliet krietel porvli sewda mhix mimlija, proviżjon ta' kuluri u filar b'xi 250 murtalett. B'hekk jidher li hadd ma kien qiegħed jagħti kas tal-artiklu 5 tal-Ordinanza 12 tal-1904. Bl-isplużjoni hu kkaalkulat li d-danni li saru fil-bini tal-fabbrika jilhq u l-Lm240.

Il-gazzetti ta' dak iż-żmien ma qagħdux lura milli jirrapportaw u jikkumentaw fuq il-kas. Barra r-rapport il-"Malta Chronicle", it-"Times of Malta" u l-"Berqa" ddedikaw l-editorjali tagħhom fuq dan il-każ. L-aħbar, ma baqgħetx Malta biss iżda waslet ukoll l-Amerika, fejn dik il-habta ħafna Maltin, fosthom Naxxarin, kienu qed jemigraw biex ifittxu xogħol. Il-gazzetta tal-Matin ta' New York "The Maltese Journal" ħabret l-aħbar tad-disgrazzja fil-harġa ta' Lulju 1936. B'sinjal ta' luttu, programm li l-banda ta' l-ewwel bataljun tad-"Duke of Wellington's Regiment" li kellha ddoqq fil-pjazza tan-Naxxar, fl-24 ta' Ġunju ġie mħolli għal jum iehor. B'ġest ta' għajnuna, il-Hadd 28 ta' Ġunju 1936 fir-Roxy Theatre f'B'Kara fl-4.00 ta' filgħaxija intwera l-film "Mark of the Vampire" u l-flus li jingabru jmorru għal benefiċċju tal-familji tal-vittmi.

L-eku tat-traġedja ma waqax fuq widnejn torox, għax f'Ottubru tal-istess sena il-Gvernatur Sir Charles Boham Carter ħabbar regolamenti godda dwar il-manifattura u l-hażna ta' splussivi, li bdew isehħu mill-1 ta' Jannar 1937. Biss l-istorja xorta baqgħet tirrepeti ruhha, forsi mhux bil-kobor li ġrat fin-Naxxar, iżda vittmi u niket xorta baqa' jkun hemm, bħalma kien hawn sifin sena ilu fin-Naxxar.

ANTON CAMILLERI

Dokumentazzjoni:

Arkivji Parrokkjali, Naxxar Lib. Def. 1936
 Il-Berqa Ġunju/Lulju 1936
 Lehen is-Sewwa, Ġunju 1936
 The Malta Chronicle & Imperial Gazette, June 1936
 Il-Poplu, Ġunju 1936
 Times of Malta, June 1936



IL-KUMITAT TAL-FESTA

JAWGURA FESTA

FERRIEHA LI QADDISA

LIN-NAXXARIN KOLLHA